

ಬದಲಾವಣೆ ಪ್ರಕೃತಿಯ ನಿಯಮ.....



ಸಾವಿರಾರು ವರ್ಷಗಳಿಂದ ಮಾನವನು ಪ್ರಕೃತಿಯ ರಹಸ್ಯಗಳನ್ನು ಭೇದಿಸುತ್ತಾ ಬಂದಿದ್ದಾನೆ. ಮೌಢ್ಯತೆಯಿಂದ ವೈಜ್ಞಾನಿಕತೆಯತ್ತ ವಾಲುತ್ತಿದ್ದಾನೆ. ವಿಜ್ಞಾನ ಹಾಗೂ ತಂತ್ರಜ್ಞಾನಗಳಲ್ಲಿನ ಪ್ರಗತಿಯಿಂದಾಗಿ ಆತನ ವಿಚಾರಧಾರೆ ಮತ್ತು ಜೀವನ ಶೈಲಿ ಬದಲಾಗುತ್ತಲೇ ಬಂದಿದೆ. ನೈಸರ್ಗಿಕ ಸಂಪನ್ಮೂಲಗಳಾದ ನೀರು, ಮಣ್ಣು, ಬೆಳಕು, ವಾಯುಗಳನ್ನು ತನ್ನಿಷ್ಟದಂತೆ ಬಳಸಿಕೊಳ್ಳುತ್ತ ಸುಖವನ್ನು ಅರಸುತ್ತಿದ್ದಾನೆ. ಆದರೆ ಪ್ರಕೃತಿಯ ವಿದ್ಯಮಾನಗಳನ್ನು ಗಮನಿಸಿದರೆ ಒಂದು ಅಂಶ ಸ್ಪಷ್ಟವಾಗಿದೆ. ನೂರಾರು ವರ್ಷಗಳ ಹಿಂದಿದ್ದ ಮಣ್ಣಿನ ಫಲವತ್ತತೆ ಹಾಗೂ ನೆಲ-ಜಲ (ಅಂತರ್ಜಲ ಸೇರಿದಂತೆ) ದಿನೇ ದಿನೇ ಬರಿದಾಗುತ್ತಿದ್ದು ಪರ್ಯಾಯ ಮೂಲಗಳಿಗಾಗಿ ಹುಡುಕಾಟ ನಡೆದಿದೆ. ಇದು ಸಾಲದಂತೆ, ಹವಾಮಾನವು ಕೂಡ “ಸಿದ್ಧ ಪಥ”ದಿಂದ ಬೇರೆಡೆವಾಲುತ್ತಿದೆ. ಹವಾಮಾನ ಮುನ್ನಚನೆಗಳೂ ಮಳೆ-ಬೆಳೆಗಳ ವಿಷಯದಲ್ಲಿ ನಿಖರತೆಯನ್ನು ಸಾಧಿಸಲಾಗಿಲ್ಲ. ಕಳೆದ ವರ್ಷದ ಮುಂಗಾರು ಮತ್ತು ಹಿಂಗಾರು ಹಂಗಾಮಿನ ವೈಫಲ್ಯವೇ ಒಂದು ಉದಾಹರಣೆ. ಕೃಷಿ ಯಂತ್ರೋಪಕರಣಗಳನ್ನು ಸಂಪೂರ್ಣವಾಗಿ ಅವಲಂಬಿಸಲೇಬೇಕಾದ ಅನಿವಾರ್ಯತೆಯನ್ನು ನಮ್ಮ ಇತ್ತೀಚಿನ “ಸೋಮಾರಿ ಜನಾಂಗ” ಸೃಷ್ಟಿಸುತ್ತಿದೆ. ಮಾನವ ಶಕ್ತಿಯ ಸದುಪಯೋಗವಾಗುತ್ತಿಲ್ಲವೆಂಬುದು ವಿಷಾದಕರ. ಇಂಥನ ಬಳಕೆಯ ಬದಲು ನವೀಕರಿಸಬಹುದಾದ ಹೊಸ ಹೊಸ ಶಕ್ತಿ ಮೂಲಗಳನ್ನು ಸಮರ್ಥ ರೀತಿಯಲ್ಲಿ ಸಂಶೋಧಿಸಿ ಬಳಸಬೇಕಾಗಿದೆ. ಇಂದು ಮಾನವ ತನ್ನ ಉಳಿವಿಗೆ ಸಾಂಪ್ರದಾಯಿಕತೆಯ ಪರಿಧಿಯಿಂದ ಹೊರಬಂದು, ಬದಲಾಗುತ್ತಿರುವ ಸನ್ನಿವೇಶಗಳಿಗೆ ಎದೆಗುಂದದೆ ಹೊಂದಿಕೊಳ್ಳಬೇಕಾಗಿದೆ.

ನಾವು ಈ ತಿಂಗಳು ಆಚರಿಸುತ್ತಿರುವ ಮಕರ ಸಂಕ್ರಾಂತಿಯು ಬದಲಾವಣೆಯ ಸೂಚಕವಾಗಿದೆ. ಅಂದಿನಿಂದಲೇ ಉಷ್ಣಾಂಶದಲ್ಲಿ ಹೆಚ್ಚಳವಾಗುವುದು. ಬಿಸಿಲಿನ ಬೇಗೆ ತೀವ್ರಗೊಳ್ಳುವುದು. ಇದಕ್ಕೂ ನಾವು ಹೊಂದಿಕೊಂಡು. ಕೃಷಿ ಚಟುವಟಿಕೆಗಳಲ್ಲಿ ಬದಲಾವಣೆ ತರಲೇಬೇಕು.

ಕೃಷಿಯಲ್ಲಿ ವೈಜ್ಞಾನಿಕ ಕ್ರಮಗಳ ಅಳವಡಿಕೆಯಿಂದ ಆಹಾರ ಉತ್ಪಾದನೆಯಲ್ಲಿ ಹೆಚ್ಚಳ ಸಾಧಿಸುವುದು ಎಷ್ಟು ಮುಖ್ಯವೋ ‘ಬೆಳೆ ಉಳಿಕೆ’ ಗಳ ಮರು ಬಳಕೆಯೂ ಅಷ್ಟೇ ಪ್ರಮುಖವಾಗಿದೆ. ಆ ಕಾರಣದಿಂದ ಈ ಸಂಚಿಕೆಯಲ್ಲಿ ಸಸ್ಯಾವಶೇಷಗಳ ಬಳಕೆ, ಹತ್ತಿ ಕಟ್ಟಿಗೆಯಿಂದ ಗೊಬ್ಬರ ತಯಾರಿಕೆ ಮುಂತಾದ ಲೇಖನಗಳನ್ನು ಪ್ರಕಟಿಸಲಾಗಿದೆ. ಇನ್ನುಳಿದಂತೆ ಹಂಗಾಮಿಗೆ ತಕ್ಕಂತೆ ಶೇಂಗಾ, ಸೂರ್ಯಕಾಂತಿ, ಬೆಂಡೆ, ಮಾವಿನ ಹಣ್ಣಿನ ಕೀಟಗಳ ಹತೋಟಿ ಕುರಿತು; ಬೂನು ಬೆಳೆ, ಅರಗು ಬೆಳೆ, ಮೇವಿನ ಸಜ್ಜೆಗೆ ಸಂಬಂಧಿಸಿದ ಲೇಖನಗಳು ಸೇರ್ಪಡೆಯಾಗಿವೆ.

ಇನ್ನು ಮೇಲೆ ಪ್ರತಿ ತಿಂಗಳೂ ಹೈನುಗಾರಿಕೆಗೆ ಸಂಬಂಧಿಸಿದ ಪ್ರಶೋತ್ತರ ಅಂಕಣ “ಕಡೆಗೋಲು” ಸ್ಥಿರ ಶೀರ್ಷಿಕೆಯಡಿ ಪ್ರಕಟವಾಗುವುದು. ಹೈನುಗಾರರು ತಮ್ಮ ಸಮಸ್ಯೆಗಳನ್ನು ತಿಳಿಸಬಹುದು.

೨೦೧೬ ರನ್ನು ದಾಟಿ ೨೦೧೭ ರಲ್ಲಿ ಪ್ರವೇಶಿಸುತ್ತಿರುವ ಈ ಸಂದರ್ಭದಲ್ಲಿ ಬದಲಾಗುತ್ತಿರುವ ಕಾಲಮಾನಕ್ಕೆ ತಕ್ಕಂತೆ ನಾವೂ ಪರಿವರ್ತನೆ ಹೊಂದೋಣ ಎನ್ನುತ್ತಾ, ನೂತನ ವರ್ಷ ಸರ್ವರಿಗೂ ಶುಭ ತರಲಿ ಎಂದು ಹಾರೈಸುತ್ತೇನೆ. ರೈತರ ಹಬ್ಬವಾಗಿ ಸಂಭ್ರಮಿಸಬೇಕಾದ ‘ಮಕರ ಸಂಕ್ರಾಂತಿ’ಯನ್ನು ಸರಳತೆಯಿಂದ ಹಾಗೂ ಗಣರಾಜ್ಯೋತ್ಸವವನ್ನು ಸಂಭ್ರಮದಿಂದ ಆಚರಿಸೋಣ.

ಯಥಾಪ್ರಕಾರವಾಗಿ, ಕೃಷಿಕ ಬಂಧುಗಳಲ್ಲಿ ನನ್ನ ವಿನಂತಿ, ಕೃಷಿ ಮುನ್ನಡೆಯ ಪತ್ರಿಕೆಯಲ್ಲಿನ ಲೇಖನಗಳನ್ನು ಕುರಿತ ನಿಮ್ಮ ಟೀಕೆ, ಟಿಪ್ಪಣಿ, ಸಲಹೆಗಳನ್ನು ದಯಮಾಡಿ ತಿಳಿಸಿರಿ. ಅಂತೆಯೇ ಕೃಷಿ ಅನುಭವಿಗಳು ಮತ್ತು ವಿಜ್ಞಾನಿಗಳು ಹಂಗಾಮಿಗೆ ಸೂಕ್ತವಾದ ಲೇಖನಗಳು ಕಳುಹಿಸಿಕೊಟ್ಟಲ್ಲಿ ನಿಮ್ಮ ಈ ‘ಕೃಷಿ ಮುನ್ನಡೆ’ ಇನ್ನಷ್ಟು ಮೌಲ್ಯಯುತವಾಗುತ್ತದೆ.

ಪತ್ರಿಕೆಯ ಸದಸ್ಯರಿಗೆ ಹಾಗೂ ಸಮಸ್ತ ಓದುಗರಿಗೆ ಹೊಸ ವರ್ಷದ ಶುಭ ಹಾರೈಕೆಯೊಂದಿಗೆ ಮಕರಸಂಕ್ರಾಂತಿ ಹಾಗೂ ಗಣರಾಜ್ಯೋತ್ಸವದ ಹಾರ್ದಿಕ ಶುಭಾಶಯಗಳು.

ಧನ್ಯವಾದಗಳೊಂದಿಗೆ,

(ವೈ. ಆರ್. ಆಲದಕಟ್ಟೆ)

‘ರೈತ ಜೀವನ’

ಉಚಿತ ಸಹಾಯವಾಣಿ ಸಂಖ್ಯೆ: ೧೮೦೦-೪೨೫೬-೧೧೫೦
ಕೃಷಿ ಹಾಗೂ ಕೃಷಿ ಸಂಬಂಧಿತ ಶಾಸ್ತ್ರೀಯ ಮಾಹಿತಿಗಾಗಿ
ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ತಜ್ಞರು ರೈತರ ನೆರವಿಗಾಗಿ ಲಭ್ಯ

